



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

Rik. Nru. 614/18JRM

Fl-Atti tar-Rikors għall-Ħruġ ta' Mandat ta' Inibizzjoni Numru 614/18 fl-ismijiet:

Anthony **MONTEBELLO**

Vs

L-AWTORITA TAT-TURIŻMU TA' MALTA

u

I-Ministeru għat-Turiżmu

Il-Qorti:

Rat ir-Rikors imressaq b'urgenza fit-18 ta' April, 2018, li bih u għar-raġunijiet hemm imfissra, ir-rikorrent talab li din il-Qorti żzomm lill-intimati milli "bi kwalunkwe mod iwaqqfu lill-esponenti milli, kemm direttament kif ukoll indirettament, kemm personalment kif ukoll tramite terzi, jidhol, jaċċedi jew juża bi kwalunkwe mod ieħor ir-residenza tiegħu li tinsab gewwa l-

‘farmhouse’ magħrufa bħala “Il-Ballut”, Triq Delimara, Marsaxlokk, b’mod partikolari qabel u/jew waqt l-avveniment magħruf bħala “Malta Fireworks Festival 2018” li huwa skedat li jsir ġewwa Marsaxlokk nhar is-27 ta’ April, 2018”;

Rat is-surroga tad-19 ta’ April, 2018, li biha l-atti tar-Rikors intbagħtu lil din il-Qorti kif presjeduta biex tisingħu hi;

Rat id-digriet tagħha tad-19 ta’ April, 2018, li bih laqgħet it-talba b’mod provvizorju, ordnat in-notifika lill-intimati bi żmien imqassar għat-Twegiba u qieghdet ir-Rikors għas-smiġħ tal-lum, 25 ta’ April, 2018, u jissejjaħ fis-13.00;

Rat it-Twegiba mressqa fl-20 ta’ April, 2018, li biha l-intimati iddikjaraw li (a) ma kellhom l-ebda ħsieb, la direttament u lanqas indirettament, kemm personalment u tramite terzi, li jwaqqfu lir-rikorrent milli jidhol, jaċċedi jew juża bi kwalunkwe mod il-proprjeta tiegħu msemmija fir-Rikors; (b) li dan il-fatt issemma u kien konfermat minn uffiċjal fil-Korp tal-Pulizija inkarigat, waqt li kien qieghed jagħti x-xhieda tiegħu fis-smiġħ tad-19 ta’ April, 2018, fl-atti tar-Rikors Nru 574/18JRM mitlub mill-istess rikorrent; u (ċ) li, fid-dawl ta’ din id-dikjarazzjoni tagħhom, għall-finijiet tal-artikolu 873(3) tal-Kapitolu 12 tal-Liġijiet ta’ Malta, ma għandhom l-ebda ħsieb li jagħmlu dak li r-rikorrent irid iżommhom milli jagħmlu bil-ħruġ tal-Mandat minnu mitlub;

Rat in-Nota mressqa mir-rikorrent fl-24 ta’ April, 2018, li b’riferenza għat-Twegiba mressqa mill-intimati, qal li (i) ir-raġuni għaliex talab il-ħruġ ta’ dan il-Mandat inħalqet minn dak li ngħad mill-intimati fit-Twegiba mressqa minnhom fis-16 ta’ April, 2018, fl-atti tar-Rikors Nru 574/18 fuq imsemmi, fis-sens li r-rikorrent ma kienx se jithalla jidhol jew johroġ minn ħwejġu (l-imsemmi fond) matul il-ħin li jkun qieghed jinħaraq in-nar u li l-istess proċedura kien fi ħsiebhom isegwuha din is-sena wkoll; (ii) li dak li ssemma fl-imsemmija Twegiba jixhed x’periklu inerenti, ċar u attwali se’ jseffa wicċu miegħu r-rikorrent li jitolbu t-teħid ta’ miżuri kawtelatorji biex jingħata ħarsien; (iii) li, f’kull każ, minkejja d-dikjarazzjoni magħmula mill-intimati fl-atti ta’ dan ir-Rikors, hu ma għandux jerfa’ spejjeż għal din il-proċedura, liema proċedura ma kienx jirrikorri għaliha li kieku ma kienx għat-tehdida li l-intimati semmew fit-Twegiba tagħhom fl-atti tal-Mandat l-ieħor; u (iv) li dan kollu jingħad bla ħsara għas-siwi tat-talba magħmula minnu fl-atti tar-Rikors Nru 574/18JRM;

Semgħet is-sottomissjonijiet tal-avukati tal-partijiet waqt is-smiġħ tal-lum;

Rat l-atti kollha tar-Rikors;

Rat id-digriet tagħha tal-lum li bih ħalliet ir-Rikors għall-provvediment kamerali;

Ikkunsidrat:

Illi fid-dawl tad-dikjarazzjoni magħmula mill-intimati fit-Twegiba mressqa minnhom fl-20 ta' April, 2018, il-Qorti ma tistax tgħaddi biex tilqa' t-talba tar-rikorrent għall-ħruġ tal-Mandat minnu mitlub. Dan għaliex l-artikolu 873(3) tal-Kap 12 jagħmilha ċara li, sabiex il-Qorti tista' tikkunsidra t-talba għall-ħruġ ta' Mandat bħal dan kontra l-Gvern jew awtorita` pubblika oħra, irid ikollha dikjarazzjoni li l-ħaġa li r-rikorrent ikun irid iżomm milli ssir fil-fatt hu maħsub li ssir;

Illi f'dan il-każ, hemm dikjarazzjoni mill-intimati li dak li r-rikorrent kien jibża li se jsir (jigifieri li ma jithallix jaċċedi jew joħroġ minn ħwejġu fil-hin li se jkun maħsub li jinħaraq in-nar) mhuwiex fil-fatt se jsir. Fi kliem iehor, b'din id-dikjarazzjoni l-Qorti qiegħda tifhem li l-intimati m'humix fi ħsiebhom jimxu kontra l-kelma tagħhom fir-rigward tar-rikorrent;

Illi, fid-dawl ta' dawn il-kunsiderazzjonijiet, il-Qorti ssib li l-mertu tat-talba għall-ħruġ tal-Mandat kawtelatorju mitlub issa huwa eżawrit;

Illi jifdal il-kwestjoni dwar l-ispejjeż marbuta mal-proċedura meħuda mir-rikorrent;

Illi l-Qorti tasal biex taqbel li r-rikorrent ressaq dawn il-proċeduri minkejja li kien diġa ressaq talba oħra għal ħruġ ta' Mandat ta' Inibizzjoni kontra l-intimati u ħaddieħor, sewwasew dwar il-ħruq tan-nar qrib il-post tiegħu;

Illi kienu l-intimati li, fit-Twegiba tagħħom fl-atti ta' dik il-proċedura qalu li, biex ir-rikorrent ma jkunx espost għall-periklu, ma kenux se jhalluh jaċċedi għall-post tiegħu;

Illi kien wara li tressaq dan ir-Rikors u waqt it-trattazzjoni tar-Rikors li tressaq qablu li harget għall-ewwel darba xhieda li l-Pulizija ma kienx fi hsiebhom iwaqqfu mill-aċċess lir-rikorrent u lil min juri li għandu ġid f'dawk l-inhawi li se jkunu magħluqa għall-aċċess pubbliku;

Illi, min-naħa l-oħra, il-Qorti tqis li bit-talba li r-rikorrent kien għamel fl-ewwel Rikors (u li kien intlaqa' provvizorjament sebat ijiem qabel ma tressaq dan ir-Rikors), il-jedd tiegħu li ma jiċċaħhadx mid-dhul u hrug fil-post tiegħu kien diġa mħares, għallanqas sakemm jingħata l-provvediment tal-aħhar fl-atti tal-ewwel Rikors;

Illi, fid-dawl ta' dawn il-kunsiderazzjonijiet, il-Qorti jidhrilha li jkun xieraq u misthoqq li, minkejja li mhix se tilqa' t-talba tar-rikorrent għall-hrug tal-Mandat, ikun hemm temperament tal-kap tal-ispejjeż;

Għal dawn ir-ragunijiet, il-Qorti qiegħda tipprovdi billi:

Tastjeni milli tqis aktar it-talba għall-hrug tal-Mandat mitlub billi jonqos element meħtieġ mil-ligi biex dan jista' jsir;

Thassar "contrario imperio" d-digriet tagħha tad-19 ta' April, 2018, safejn kienet laqgħet it-talba b'mod provvizorju; u

Tordna li l-ispejjeż ta' din il-proċedura jibqgħu bla taxxa bejn il-partijiet.

Mogħti kameralment illum, 25 ta' April, 2018.

**Onor. Joseph R. Micallef LL.D.,
Imħallef**